



Беларус

50-ГОДЗЬДЗЕ!

«Другі ўсебеларускі Кангрэс...
пастанавіў: Вызначь правільнай і зноў пацвердзіць гістарычную пастанову Рады Беларускай Народнай Рэспублікі... 25 сакавіка 1918 г.»

Менск, 27 чэрвеня 1944 г.

№ 415 Жнівень 1994

Год выд. 43

BIELARUS / Belarusian Newspaper in the Free World. Published by the Belarusian American Ass'n, Inc.

Address: P.O. Box 310178, Jamaica, N.Y. 11431-0178, U.S.A.

Price \$2.50

БУДУЧАЕ БЕЛАРУСІ НЕ ў МАСКВЕ

(Думкі да Лукашэнкавай паездкі ў Маскву)

Былы прэм'ер Кебіч безаглядна кіраваўся на Маскву, каб тая яго выратавала. Не дачакаўся ён таго дня! Кандыдат у прэзідэнты А. Лукашэнка рашуча выказваўся, што калі яго выберуць, ён адразу-ж паляціць у Маскву, што прэзідэнт Лукашэнка хуценька й зрабіў. Выглядае, што беларускія палітыкі-прамаскоўцы спадзяюцца ад Масквы «манкі зь неба». Тым часам Масква не сьпяшаецца браць на «утрыманьне Беларусь». У фінальных дакумэнтах маскоўскай паездкі А. Лукашэнкі ёсьць умова, што каб увайсці ў рублёвую зону, у Беларусі патрэбна правесці эканамічныя рэформы, ці, інакш кажучы, самым пакласьці пачатак новай эканоміцы, без дапамогі суседа. Калі гаворка пра рэформы, дык гэта зусім лягічнае ды правядлоае сьцверджаньне. Аб патрэбе рэформаў, заініцыяваньня свае эканамічнае праграмы беларусы-эканамісты з БНФ ды зь іншых колаў гаварылі ад 1991-га году, але Кебіч і кампанія ўсялякія эканамічныя пачынаньні стрымвалі ды загналі эканоміку ў тупік.

Эканамічныя рэформы неабходныя, але не дзеля таго, каб падабацца Маскве, а каб выратаваць сваю краіну з эканамічнага крызісу. Разважаючы-ж лягічна далей, правёўшы рэформы — пачакаем вынікаў, як будзе разьвівацца стан эканомікі, а тады паглядзім ці будзе патрэба гнацца за рублёвай зонай, ці можа будзе ляпей быць раўнапраўным, незалежным эканамічным партнёрам Расеі і іншых краінаў. Але каб гэтага дасягнуць, трэба мець распрацаваную сваю беларускую эканамічную праграму, над якой павінны цяпер працаваць усе эканамісты, з усіх партыяў і плыняў. Тады гэта будзе беларуская праграма.

Ды асноўнае, што нам беларусам трэба добра ўсьведаміць, што ў нялёгкім эканамічна-гаспадарчым стане ў цяперашнім часе мы не адны. Панад дзiesiąток рэспублікаў былое Імпэрыі, уключна з самой Расеяй, знаходзяцца ў нялёгкім стане, першапрычынай чаму якраз і была маскоўская імперская палітыка. Але сёньня і сама Масква і іншыя рэспублікі-дзяржаўныя сваімі ўласнымі сіламі шукаюць выйсця на новы шлях. Жылі мы пад маскоўскай « апекай » панад 200 гадоў, ды гісторыя нам дала шанц жыць нарэшце сваім розумам, незалежна й самастойна. З шанцу гэтага мы ня маем права не скарыстаць.

ДА ПЕРАМЕНАЎ У МЕНСКУ

Пакідаючы Міністэрства Замежных спраў Беларусі Пётра Краўчанка даў абшырнае інтэрвію журналістам. Ён кіраваў Міністэрствам ад 17-га ліпеня 1990-га году, калі гэтая ўстанова мела ў практыцы чыста сымбалічнае значаньне, да ліпеня сёлета, калі Міністэрства ператварылася ў адну з важнейшых установаў Рэспублікі Беларусь ды адпаведна праводзіла дзяржаўную палітыку ў вонкавай сфэры.

Пётра Краўчанка сказаў, што за мінулыя чатыры гады колькасьць дзяржаваў, што прызналі Рэспубліку Беларусь, вырасла да 123-х; 97 з гэтых дзяржаваў наладзілі дыпламатычныя сувязі зь Беларуссю. У Менску працуюць панад 20 пасольстваў, а за мяжой функцыянуе панад 30 беларускіх прадстаўніцтваў. Далей былы міністр выказаў некалькі паглядаў на мінулыя, нелёгкія гады працы ў Міністэрстве, выказаў свае асаблівыя зацікаўленьні, як прыкладам праблема абароны беларусаў, іх людзкіх правоў, у краінах Балтыі, ягонія дамаганьні дасягнуць лепшых для беларускага боку эканамічных паказьнікаў у перамовах з Расеяй, падкрэсьліў, што ў так званай « красавіцкай » дамоўленасьці і дзейнасьці былога прэміера В. Кебіча (паезд-

ка ў Маскву ды імкненьне замацаваць рублёвую адзінасьць з Расеяй) Міністэрства П. Краўчанкі ніякага ўдзелу ня брала, зь ім ніхто не радзіўся ды гэтае ініцыятывы ён не падтрымваў. Выказаўся былы міністр аб тым, што ня мае намеру працаваць у цяперашнім урадзе, але ад палітыкі не адыходзіць. Дадамо, што адно з бяспрэчных дасягненьняў Пётры Краўчанкі было і тое, што ён наладзіў выдатныя адносіны зь беларускай эміграцыяй, стаўся добра ведамым ня толькі палітычным але і культурна-грамадзкім ды навуковым колам на захадзе і ў Амэрыцы ды кансэквэнтна і энэргічна вёў беларускую палітыку — найперш ставіў Рэспубліку Беларусь на сёньняшняю палітычную карту.

26-га ліпеня сёлета пачаліся перамовы паміж адпаведнымі ўладамі Літвы і Беларусі аб адміністраваньні й наглядзе за станам чыгунак, якія праходзяць па сумежных тэрыторыях абедзвух краінаў. Прыпушчальна, што перамовы будуць працягвацца каля месяца часу.

27-га ліпеня была адчыненая беларуская амбасада ў Рызе.

Новыя прызначэньні

Аляксандр Лукашэнка, новавыбраны прэзідэнт Беларусі паклікаў на пасаду прэм'ер міністра **Міхаіла Чыгіра**, эканаміста па адукацыі, 1948 году нараджаньня; беларус зь Меншчыны.

Уладзімір Сянько, былы пасол рэспублікі Беларусь у Ангельшчыне, прызначаны на пасаду міністра замежных спраў. Намеснікам міністра замежных справаў прызначаны сп. **Валеры Цэпкала**, прафэсійны дыплямат. Сп. **Анатоль Лябедзька** прызначаны сувязным паміж прэз. А. Лукашэнкам і Вярхоўным Саветам РБ.

Гэнэральным консулам у Канаду быў прызначаны яшчэ былым прэм'ерам В. Кебічам сп. **Алег Лапацёнак** (паводля газ. Добры Вечар, Менск, 3.08.94).

Былы галоўнакамандуючы Беларускай ваеннай акругі, **Анатоль Касьценка** пакліканы на міністра абароны.

Юры Захарэнка, праўнік зь вялікай практыкай у органах падтрыманьня парадку, назначаны на міністра унутраных спраў, а **Уладзімір Ягораў**, былы Міністар, прызначаны на старшыню Камітэту Дзяржаўнай Бясьпекі.

СТРАТЭГІЧНЫЯ РАКЕТЫ ЗША І БЕЛАРУСЬ

Пасольства Рэспублікі Беларусь зьвярнулася 31-га мая сёлета у Савет Нацыянальнай Бясьпекі ЗША з просьбай пацвердзіць, што з сёньняшняга дня стратэгічныя ракеты ЗША не нацэлены на Беларусь у сувязі з тым, што ў амэрыкана-расійскай заяве ад 14-га студзеня 1994 году было заяўлена аб намеры Прэзыдэнтаў абедзвух краінаў спыніць нацэльваньне сваіх стратэгічных ракетаў да 30-га мая

1994 году.

Дзяржаўны Дэпартамент пацвердзіў Пасольству, што спыненая нацэльваньне ўсіх амэрыканскіх стратэгічных ракетаў, у тым ліку і на Беларусь, з тэрыторыі адкуль зараз выводзяцца стратэгічныя ракеты Расіі.

Адзначаны захад з'яўляецца важным крокам на шляху канчатковай ліквідацыі рудымэнтаў «халоднай вайны».

НЯЎДАЛЫ ЭКСПАРТ ЗЬ БЕЛАРУСІ

Прысутнасьць Беларусі на вольным рынку — параўнаўча новая зьява. Таму важна, каб рэпутацыя Беларусі й беларускіх тавараў з самага пачатку ўсталявалася на высокім узроўні.

Вельмі мяне ўсхалявала калі, на мінулым тыдні, у курсе маёй штодзённай працы ў адвакатскай фірме ў Вашынгтоне я прачытала ў тыднёвым бюлетэні "International Trade Reporter" за 7-га ліпеня сёлета, што Амэрыканскія Мытавыя Ўлады затрымалі дзіцячыя цацкі вырабленыя ў Беларусі. Прычына гэтаму была наступная: у фарбе гэтых цацкаў, у некаторых выпадках, было аж у 300 разоў больш сьвінца (Pb), чым дазваляецца амэрыканскім законам "Hazardous Substances Act" (Закон небясьпечных рэчываў).

Паводля гэтага закону дазволена, каб колькасьць сьвінца ў фарбах не перавышала 0.06%, а ў затрыманых беларускіх цацках, вартасьць якіх была 121,905 ам. даляраў, было ад 0.09% аж ад 19.91%. Гэтыя цацкі ЗША не прапусьціць. У другіх краінах напэўна ёсьць падобныя законы — дзе тычыцца здароўя дзяцей, законы бываюць самыя строгія. Што станеца з гэтымі цацкамі?

Для Беларусі цяпер эканамічна важна мець экспартную вытворчасць. Аднак, калі Беларусь хоча вывозіць свае тавары за мяжу, трэба мець на ўвазе і законы і вымаганьні тых краінаў, куды могуць кіравацца гэтыя тавары, бо сапсаваць рэпутацыю вельмі лёгка.

Аляся Кіпель

BIELARUS

Belarusian Newspaper in the Free World

Published monthly by

BELARUSAN AMERICAN ASSOCIATION, INC.

Subscription \$ 25 yearly

«БЕЛАРУС» — Газета Беларусаў у Вольным Сьвеце.

Выходзіць месячна

Рэдагуе Калегія

Выдае: Беларуска-Амэрыканскае Задзіночаньне.

Падпіска зь перасылкаю 25 дол. на год.

Артыкулы, падпісаньня прозьвішчам або ініцыяламі аўтара, могуць зьмяшчаць пагляды, зь якімі Рэдакцыя не згаджаецца.

АМЭРЫКА АДЗНАЧАЛА ТЫДЗЕНЬ ПАНЯВОЛЕННЫХ НАРОДАЎ 17-23 ліпеня



Перад катэдрай Сьв. Патрыка.

Фото А. Крыштановіча

У сёлетняй Праклямацыі, якая абвяшчае штагоду, пачынаючы ад 1959 году, Тыдзень Паняволеных Народаў і якую падпісаў Прэзыдэнт ЗША, Біл Клінтан, загарантаваўшы нязьвязьменную падтрымку Паняволеным Народам выказаў і гэткае цьверджаньне: «...Народы былога Савецкага Саюзу робяць цяжкія высілкі ў працэсе пераходу да Свабодных Грамадстваў і мы будзем імкнуцца падтрымваць іх у меру нашых магчымасьцяў...»

«СТАЦА НАШЫМІ САТЭЛІТАМІ... АБО ПАМЕРЦІ»

Пад гэтым загалоўкам Барыс Туману, маскоўскі карэспандэнт бельгійскай штотдзённай газеты *La Libre Belgique* ад 9-га траўня сёлета, падае, аб апошніх імкненьнях расейскіх кіраўнікоў да зрэалізаваньня нэо-імперыялістычных тэндэнцыяў, у абшарах былога Савецкага саюзу.

Паводля карэспандэнта, рэчаіснасьць гэтых прэтэнзыяў была выказана, з амаль цынічнай аткрытасьцю, прэзыдэнтам камітэта Думы па справах СНД Затуліным, які сказаў у *Незавісмай Газете*, што палітыка Масквы ўнутры супольнасьці вынікае з унутранай палітыкі Расеі, якая, паводля яго, павінна «навязаць сваю асабліваю ролю» былым савецкім рэспублікам. Затулін, зазначае Туману, уважае менавіта, што «кожная малая краіна павінна быць шчаслівай знаходзіцца ў зоне ўплываў вялікае ўлады» вынікам чаго адносіны Расеі зь іншымі краінамі СНД ня могуць быць дзейснымі, як толькі ў рамках догавараў, якія зацьвердзяць ейную (Расейскую Я. Ж.) перавагу ў галінах эканоміі і этнічных меншасьцяў. Гэтая апошняя умова, удакладняе Затулін, мусіць быць дакананая праз прымушаную фэдэралізацыю краінаў як Грузія, Малдавія, Казахстан і Украіна. Тут карэспандэнт цытуе Затуліна: «Я не прызнаю іхняе тэрытарыяльнае інтэгральнасьці як толькі ў выпадку, калі гэтая краіна зразумеюць, што яны асуджаны стацца нашымі сатэлітамі або паміраць».

З другога боку Затулін відавочна адмовіўся ад афіцыйнае тэзы Ма-

сквы, якая запэўняе безінтэрасоўны і мірны характар адносна прысутнасьці ейных войскаў у некаторых гарачых пунктах былога Савецкага саюзу. Ён даў ясна да зразуменьня, што ў сапраўднасьці, прысутнасьць расейскае арміі ў Таджыкістане ня мае ніякіх іншых мэтаў, як абараняць гэты стратэгічны аванпост Расеі, што, паводля яго, апраўдвае ўсе ахвяры.

Гэтыя шакуючыя выказваньні Затуліна, кажа Туману, адлюстроўваюць некаторыя рэальнасьці расейскай дыпламатыі, якая, апошнім часам штотраз часьцей супрацьставіць крытэрыі нацыянальных інтэрэсаў да ўсагульных. Затулін з задавальненьнем канстатуе, што, ад мінулага сьнежня, дэпартамент Казырова «радыкальна зьмяніў свае пазыцыі», якія, паводля яго, практычна ідэнтычныя пазыцыям Думы.

Нельга мінуць гэтакія выказваньні і пагляды без камэнтараў.

Гэтыя дэкларацыі, даволі ўплывовага сябры расейскага эстаблішмэнта, актуальныя і сьняня, прыносяць ня ўскрыты страх для ўтрыманьня беларускага сувэрэнітэту. Калі Затулін не ўспамінае Беларусі, дык трэба ня толькі думаць, але й быць упэўненым, што ён уважае нашу краіну на 100% ахвярай ягоных імперыялістычных плянаў.

На гэта ён мае, на вялікі наш жаль, пэўныя падставы. Сьняняшнія ўрады усімі сіламі імкнуцца ўвесці Беларусь у склад Расеі. Прыкладам Кебіч казаў ў часапісе *Беларусь* 2, 1994: «... А менавіта ў раёне Баранавіч разьмешчаны аб'екты першага калыца сыстэмы су-

БЕЛАРУСКАЕ СЬВЯТА Ў ВАШЫНГТОНЕ

Багата й цікава адзначалася ў Вашынгтоне бадай што найважнейшае для ўсіх нас сьвята — Дзень Незалежнасьці, арганізаванае амбасадай Рэспублікі Беларусь.

У адрамантаваным і прыгожа аздабленым у гонар угодкаў асабняку на Нью-Гэмпшыр авеню, замежных дыпляматаў, гасьцей і прысутных вітаў пасол Беларусі ў ЗША спадар Сяргей Мартынаў з жонкай і супрацоўнікамі амбасады.

Ушанаваць дзень Незалежнасьці ў Вашынгтон прыехала дэлегацыя кліўленскіх беларусаў на чале са старшынём мясцовага аддзелу БАЗА сп. Янкам Ханенкам і Анатолям Лук'янчыкам.

Актыўны ўдзел у неформальнай дыскусіі па праблемах і перспэктывах разьвіцьця беларускай дзяржаўнасьці, рэфармаваньня эканомікі і ўмацаваньня дэмакратычных інстытутаў маладой сувэрэннай дзяржавы ўзялі сп. сп.

Русэль Завістовіч, Алесь Кіпель, Юрка Азарка.

Цікавыя выданьні аб Беларусі на ангельскай мове прапанавала прысутным незалежная выдавецкая кампанія «Тэхналёгія» зь Менску.

Асаблівай увагай у гэты сьвяточны вечар карысталася беларуская ваенная дэлегацыя, што знаходзілася ў ЗША на традыцыйных ужо перамовах у рамках Двухбаковай камісіі па вайсковым пытаньням. Прычынай таму была перш за ўсё новая і вельмі прыгожая форма афіцэраў зь бел-чырвона-белым сыцягам на рукаве і пагоняў ў какардзе, а таксама іх высокі ўзровень адукацыі і добрая ангельская мова.

Сьвяткаваньне ўгодкаў незалежнасьці ў Вашынгтоне зацягнулася да позьняга вечару.

Дзякаваць Богу, гэтае вялікае сьвята становіцца традыцыйным і шырока адзначаецца як на Бацькаўшчыне, гэтак і за яе межамі. **Вацлаў Багдановіч**

КААЛІЦЫЯ ЦЭНТРАЛЬНАЙ І ЎСХОДНЯЙ ЭЎРОПЫ

У 1993-м годзе ў Вашынгтоне паўстала новае аб'яднаньне этнічных групаў Амэрыкі — «Кааліцыя Цэнтральнай і Ўсходняй Эўропы». Неабходнасьць у Кааліцыі была выклікана жаданьнем арганізацыяў этнічных групаў дапамагчы сваім братам у незалежных краінах колішняга СССР і былых сяброў Варшаўскага пакту. Лічылася, што новаствораныя незалежныя дзяржавы, якія паўсталі пасля распаду СССР, і дэкамунізаваныя краіны цэнтральнай Эўропы павінны мець сваіх прыхільнікаў, якія ня толькі будуць бараніць іх інтарэсы перад урадам Злучаных Штатаў, але й рабіць уплыў на стварэньне блізкіх адносінаў паміж Амэрыкай і краінамі цэнтральнай і ўсходняй Эўропы.

За апошні год абставіны рэзка зьмяніліся. Расейскія кіраўнікі ўсё больш і больш адчынена гавораць пра нейкія спецыяльныя правы, якія, быццам, мае Расея, каб бараніць правы

сваіх грамадзянаў, што жывуць у незалежных дзяржавах, створаных пасля распаду СССР. Гэта выклікала неабходнасьць узьдзяеньня Кааліцыі на палітыку Злучаных Штатаў у адносінах да краінаў цэнтральнай і ўсходняй Эўропы. Кааліцыя лічыць, што ў эканамічнай і палітычнай дзейнасьці Злучаных Штатаў Амэрыкі павінны падтрымоўваць незалежнасьць і дэмакратычны лад новаствораных і дэкамунізаваных дзяржаваў, рашуча адкідаючы вялікадзяржаўныя прэтэнзыі Расеі да гэтых дзяржаваў.

Да Кааліцыі належаць амэрыканскія арганізацыі наступных этнічных групаў: армянаў, баўгараў, беларусаў, мадзяраў, латышоў, летувісаў, палякаў, румынаў, славакаў, украінцаў, чэхаў і эстонцаў. Ад беларусаў да Кааліцыі належыць і прымае ўдзел у паседжаньнях новае арганізацыі Беларускай Кангрэсавы Камітэт Амэрыкі.

Расьціслаў Завістовіч

праць паветранай абароны Масквы. Навошта сёньня той-жа Расіі траціць вэлізарныя сродкі, каб стварыць новую сыстэму абароны сталіцы? Якраз той выпадак, калі й мы трапляем пад «парасон абароны». «Вось вы пытаецеся, што для мяне» быць беларусам? Канешне, ведаць мову, культуру, гісторыю свайго народу, паважаць мінулае (чыё?? Я. Ж.), думаць пра будучыню (чыю?? Я. Ж.)... Але-ж пры гэтым, пакуль я кіраўнік урада, я павінен яшчэ гарантаваць гэты «парасон бясьпекі», а то крыў Божа...».


Кебіч мае ня мала аднадумцаў і цяпер. Дык вось гэты «крыў Божа...», пад якім, думаю, маецца ўяўны напад з Захаду, гэты самы «парасон абароны ці бясьпекі», кама ён будзе, небясьпекай, калі не Беларусі. «Парасон» будзе абаронай для Масквы й цэлае Расеі, а сьмяртэльнаю пагрозай для ўсяе Беларусі. Наш беларускі народ перажываў не адзін раз, калі наша краіна, для зусім нам чужых спраў, адыгрывала ролю «парасона». А колькі Беларусі гэты «парасон» каштуе? А колькі ён займае зямлі сялянскае? Колькі каштуе ўтрыманьне будынкаў, дарог і г.д...

Калі сп. Кебіч і ягоныя аднадумцы адказваюць, што не «прадаюць» Маскве нашу незалежнасьць, а наадварот «ратуюць» яе толькі ў саюзе перш за ўсё з Расеяй, дык радзім ім ўважна пра-

чытаць заявы Затуліна дый шмат іншых, калі ня ўсіх, расейскіх правадыроў. Што сьвет лічыць за «гонар» сябраваць з Расеяй — гэта ня ёсьць нічым дрэнным ні адмоўным, але «сябраваць» пад уладай Расеі, пад ейным ярмом — гэта наша нацыянальная сьмерць. Ці-ж мы не маем перажытае, некалькістагодняе горкае практыкі гэтага «сяброўства»? На жаль беларускія палітыкі-масквафілы, ня хочуць ні ведаць ні нашага мінулага, ні таго, што «сувязі» з Масквой далі Беларусі.

Ня так даўна сьвет быў сьведкам атрымання мандату ад народу, уваходам у прэзыдэнства сп. Нэльсона Мандэлю ў Паўднёвай Афрыцы. Чалавек, які прасідзеў 27 год у турме не адрокся свайго ідэалу служыць свайму народу, аб чым ён зь вялікім гонарам і эмоцыяй публічна заявіў падчас цэрымоніі інвэстытуры. Трэба было бачыць як ганарыліся новавыбраныя парлямэнтары. І, урэшце, сам народ з радасьцю прымаў гэтую падзею-перамогу пасля 300-ай няволі. Гледзячы на ўсё гэта ў мяне, мімаволі, перакідалася думка на маю родную Беларусь, дзе вялікая частка нашых дэпутатаў аплёўваюць усё беларускае і нават беларускі народ і нехаваючыся заяўляюць: калі не адбудаваць былы саюз, дык далучыць Беларусь да Расеі.

Я. Жучка



Вера Рамук, др. Вітаўт Рамук, Губэрнатар Джым Эдгар

Губэрнатар штату Ілліной, Джым Эдгар ідзе сёлета на перавыбары. Беларуская грамада Чыкага шырака падтрымвае Губэрнатара Эдгара, які быў заўсёды добрым прыяцелем беларусаў.

ЗВАРОТ ДА ЎСІХ БРАТОЎ-БЕЛАРУСАЎ ДЫЯСПАРЫ

Апошнія падзеі на Бацькаўшчыне яскрава пераконваюць у тым, што нашыя спадзяванні на хуткае здабыццё Беларуссю сапраўднай незалежнасці не спраўдзіліся. Усё гэта вымагае ад нас яшчэ больш актыўнай працы на карысць Беларускага Адраджэння, вымагае ўмацавання нашых суполак.

Мы жывём у вольнай, дэмакратычнай краіне. Мы маем магчымасць захаваць сваю культуру, сваю веру. І мы рупімся аб гэтым. Гэта яскрава адлюстравана і ў Статуце Згуртавання Беларусаў у Квэбэку. Нашая мэта: захаванне здабыткаў беларускай культуры, захаванне сваёй мовы, вывучэнне нашай гісторыі і рэлігіі, рэпрэзантацыя беларускай культуры нацыянальным асяродкам у Квэбэку.

У нас людзі ёсць, і ёсць даволі шмат, але нам бракуе памешкання дзе мы маглі-б стварыць свой Беларускі Рэлігійна-Грамадскі Цэнтр, які стаў-бы тым магнітам, што прыцягнуў да нашай супалкі яшчэ больш беларусаў, асабліва новапрыбылых. Галоўная Управа Згуртавання Беларусаў у Квэбэку і Парафіяльная Рада Парафіі Збавіцеля Беларускае Аўтакефальнае Праваўнае Царквы ў Монтрэалі выканала накатарую працу па набыццё памешкання, нашай «Беларускай Хаткі». Ужо сабрана пэўная колькасць грошай, але іх недастаткова для набыцця маёмасці.

Менавіта таму мы звязваемся да вас з просьбай аб дапамозе. Мы ня просім міластыні, але патрабуем вашай падтрымкі. Мы просім пазычыць грошы, па адной тысячы даляраў ад асобы. Калі маёмасць будзе набытая, то па пэўным часе, па магчымасці, пазычкі будуць вяртацца. Усе, хто пазычае грошы, набываюць сваю долю ўласнасці, становяцца сябрамі нашай грамады. Калі хто мае магчымасць ахвяраваць нейкую суму — будзем ім вельмі ўдзячны.

Мы маем падтрымку Урадаў Канады і Квэбэка, паколькі яны стаяць за захаванне этнічных групаў. Але мы патрабуем і вашай дапамогі. Мы звяртаемся да ўсіх суродзічаў-Беларусаў усіх

веравызнанняў, а таксама і іх нашчадкаў, каб падтрымалі нас на моцы сваёй Веры і Любві да Бога, да Бацькаўшчыны. Дапамажыце нам захавацца, захаваць свае традыцыі, сваю апычонасць.

Пасля змяшчэння гэтага звароту ў газэце «БЕЛАРУС» мы будзем звяртацца да вас, каб абмеркаваць умовы пазычкі. У іншым выпадку, калі жадаеце, можна пасылаць чэкі ў банк, на наступны адрас:

Byelorussian Ass. of Prov. Quebec
c/o Bank of Montreal
1100 Blvd. Labelle,
Chomedey, Laval, (Quebec),
H7V 2V5

Просім звяртацца да аднаго з вызначаных сяброў Галоўнай Управы ці Парафіяльнай Рады, каб падпісаць умовы пазычкі, а таксама калі будуць пытанні, ці будзе патрэбна больш інфармацыі:

Галоўная Управа ЗБвК:

1. Старшыня — Анатоль Хрэноўскі (514) 973-1639
2. Заступнік старшыні — Валодзя Бельмач (514) 738-2634
3. Сакратар — Гэлена Хрэноўская (514) 973-1639
4. Скарбнік — Рыгор Хрэноўскі (514) 973-1639
5. Кантралёр — Ліза Сакаўчук (514) 689-0750
6. Сябра — Юрка Акула (514) 684-6679
7. Сябра — Валодзя Дрозд (514) 279-1689

Парафіяльная Рада:

1. Першы Ярарх Бапц Мітрапаліт Мікалай (416) 690-1938
2. Старшыня — Раман Кардонскі (514) 489-3504
3. Сакратар — Ларыса Хрэноўская (514) 973-1639
4. Скарбнік — Фёдар Сакаўчук (514) 689-0750
5. Сябра — Алесь Мяцеліца (514) 374-3924
6. Сябра — Валодзя Бельмач (514) 738-2634

ЗГУРТАВАНЬНЕ БЕЛАРУСАЎ КАНАДЫ

БЕЛАРУСКА-АМЭРЫКАНСКАЕ ЗАДЗІНОЧАНЬНЕ
запрашаюць беларускае грамадства на

**21-Ю СУСТРЭЧУ БЕЛАРУСАЎ ПАЎНОЧНАЙ
АМЭРЫКІ,**

якая адбудзецца сёлета ў Labor Day Weekend
3-5 верасня ў ТОРОНТО, Канада

ТЭМА СУСТРЭЧЫ

Сучаснае палажэнне ў Беларусі і

Роля Беларусаў Канады і ЗША ў беларускім нацыянальна-палітычным працэсе:

Курапаты — Беларускі Голокост.

Накіраваньне усіх нашых сілаў у адно русло.

Узаемдзеянне паміж старэйшым і малодшым пакаленьнем.

Чарнобыльская трагедыя і бяда Беларусі.

Наш уплыў на ўрады Канады і ЗША у адносінах дапамогі Беларусі.

ПРАГРАМА СУСТРЭЧЫ:

Субота 3-га верасня:

гадз. 2 па паўдні — АДКРЫЦЦЁ СУСТРЭЧЫ

Беларускі Рэлігійна-Грамадскі Цэнтар
524 St. Clarens Ave., Toronto

гадз. 2.30 па паўдні — ПРАЦОЎНЫЯ СЭСІІ

гадз. 8.30 вечара — БАЛЬ СУСТРЭЧЫ

TRIUMPH HOWARD JOHNSON PLAZA HOTEL
2737 Keele Street, Toronto, Ont. Tel. 416-636-4656

Нядзеля 4-га верасня:

гадз. 9.30 — БАГАСЛУЖБА

гадз. 12.30 — АБЕД У БРГЦ

**гадз. 3 па паўдні — УРАЧЫСТЫ СХОД СУСТРЭЧЫ
І КАНЦЭРТ**

TRIUMPH HOWARD JOHNSON PLAZA HOTEL
2737 Keele Street, Toronto, Ont. Tel. 416-636-4656

гадз. 8 вечара — СЯБРОЎСКІ ВЕЧАР

Беларускі Рэлігійна-Грамадскі Цэнтар
524 St. Clarens Ave., Toronto, Ont.

Арганізатары Сустрэчы просяць удзельнікаў сваечасова паведаміць пра намер удзелу ў Сустрэчы дзеля забяспечэння мейса начлегу.

Па інфармацыі просім звяртацца: in Cleveland — J. Chanienka (216) 781-7231; in New York — A. Mickievich (212) 271-8015; in Highland Park — New Brunswick — J. Azarko (908) 545-6654; in Toronto — A. Maksimiuk (416) 769-3650; in Montreal — A. Chrenowski (514) 973-1639; in Ottawa — J. Survilla (819) 770-2783; in Chicago — Dr. V. Ramuk (312) 745-8916.

НАРАДЖАЕЦЦА ТРАДЫЦЫЯ

Доўгія гады замоўчвалася творчасць і грамадская дзейнасць выдатнай дачкі Беларусі Ларысы Геніюш. Яна прабыла нялёгкае жыццё самаадданага служэння Беларусі і паэтычным словам, і грамадзянскай непахіснасцю. Лёс правёў яе па сталінскіх турмах, этапах, перасылках, лягерах і доўгіх гадох ціхага цкавання на Радзіме.

Апошнім часам творчасць Л. Геніюш знаходзіць сваіх удзячных чытачоў: друкуюцца вершы, выдадзена кніга ўспамінаў «Сповідзь».

Значнай падзеяй у культурным жыцці стаў спектакль «Белы сон» паводле твораў Л. Геніюш, пастаўлены тэатрам «Зьніч», кіруе якім выдатная беларуская актрыса Галіна Дзягілева. Менавіта яна увасобіла на сцэне вобраз Ларысы Геніюш. Яшчэ ў 1992 годзе нарадзілася ідэя штогодна пачынаць тэатральны сезон тэатру «Зьніч» спектаклем «Белы сон» у Зэльве, дзе апошняю чвэрць стагоддзя пражыла Ларыса Геніюш. Так упершыню была ушанаваная памяць паэткі. У Зэльву

разам з тэатрам прыехалі пісьменьнікі зь Менску і Гародні. На наступны, 1993 год, у дзень памяці Л. Геніюш у Зэльве ўжо было шматлюдна. Да тэатру «Зьніч» і пісьменьнікаў далучыліся грамадскія арганізацыі — Жаночы хрысціянска-дэмакратычны рух Беларусі і «Бацькаўшчына», жыхары Зэльвы і навакольна, замежныя госьці.

Сёлета тэатр «Зьніч» і Жаночы рух будзе ладзіць дзве імпрэзы памяці Ларысы Геніюш — 9-га жніўня ў Менску і 22-га жніўня ў Зэльве. Паўстала ініцыятыва і робяцца намаганні на адкрыццё музэю Л. Геніюш у доме, дзе жыла паэтка.

Традыцыя нарадзілася. Бог дасць, а мы будзем рупіцца, каб 9-га жніўня быў адзначаны ў календары Беларусі днём усенароднай памяці і ушанавання слаўтай беларускай дачкі Ларысы Геніюш.

Людміла ПЕЦІНА

Старшыня Жаночага

*хрысціянска-дэмакратычнага руху
Беларусі*

3 жыцця ў Лёндане

48-мы Зьезд ЗБВБ

11-га чэрвеня сёлета ў Лёндане адбыўся 48-мы гадавы зьезд Згуртаваньня Беларусаў у Вялікай Брытаніі. Праца зьезду праходзіла ў залі Беларускае Бібліятэкі імя Ф. Скарыны. Адчыніў зьезд старшыня ЗБВБ сп. Я. Міхалюк, прывітаўшы ўдзельнікаў і гасьцей з Беларусі ў тым ліку і амбасадара Рэспублікі Беларусь сп. У. Сянько.

У прэзыдыюм зьезду былі выбраныя сп. М. Шведзюк — старшыня, сп-ня др. І. Гурло і сп. А. Зданковіч — сакратары. Амбасадар У. Сянько прачытаў прывітальны ліст ад Міністэрства замежных спраў Рэспублікі Беларусь, выказваліся цёплыя словы вітаньня і высокая ацэна усім закладчыкам ЗБВБ, а гэтаксама падзяка беларуска-

му Камітэту Дапамогі Ахвярам Радыяцыі ў Лёндане.

Сп. А. Зданковіч зачытаў прывітаньні ад сябра ЗБВБ сп. Я. Калбасы ды ад а. А. Надсана. Апрача слоў прывітальных, а. А. Надсан заапэляваў аб грашовай дапамозе ахвярам радыяцыі ў Беларусі. На Фонд ахвярам радыяцыі было сабрана звыш сотні фунтаў.

Пасьля справаздачных дакладаў была выбраная галоўная ўправа ў складзе: Я. Міхалюк — старшыня, А. Зданковіч і С. Дзейка — заступнікі старшыні, др. І. Гурло — сакратар, П. Асіповіч — скарбнік і Я. Ясьвіловіч — сябра. У наглядную раду і сяброўскі суд увайшлі М. Баяроўскі, С. Буткевіч і М. Сенько.

А. Зданковіч

ПАГРОЗА ВЫКІНУЦЬ ПОЛЬСКІХ КСЯНДЗОЎ ЗЬ БЕЛАРУСІ

Выдаваная ў Лёндане ўплывовая каталіцкая газэта The Tablet (16.07.94) падала пра выказваньне новаабранага прэзыдэнта Беларусі Аляксандра Лукашэнкі аб тым, што ён мае намер спыніць каталіцкі «экспансіянізм». Лукашэнка, які спрыяе блізім сувязям з Расеяй, піша «Таблет», лічыць каталіцкую царкву чужой, заходняй і, упаасобку, польскай, імпартаванай у Беларусь.

Большыня каталіцкіх сьвятароў на Беларусі, паясьняе газэта, карыстаецца польскай мовай у багаслужбе ды ў пропаведзях. І на працягу апошніх трох гадоў вялікая колькасьць польскіх сьвятароў наведвалі Беларусь пад выглядам турыстаў, а фактычна як місіянеры. Цяпер у Беларусі знаходзіцца каля 120 такіх «наведнікаў», інфармуе газэта, якія, калі Лукашэнка выканае сваю пагрозу, могуць быць за кароткі час адасланыя назад у Польшчу.

Уніяцкая царква, піша далей «Таблет», можа таксама пацярпець. Пазы-

цыя гэтай царквы аніяк не палепшала апошнім часам у выніку назначэньня паляка, манаха-марыяніна Сэргіюша Гаека на становішча візытатара ад Усходняй Кангрэграцыі ў Рыме для беларусаў грэцкага абраду. Паводля «Таблета», брат Гаек бачыць сваю ролю аналягічнай да ролі біскупа, і ўсе гэта можа быць лёгка вытлумачана пра-расейскай Праваслаўнай царквой, піша лёнданская каталіцкая газэта, як «давад», што уніята ня менш за рыма-каталікоў становяць польскую духоўную пятую калёну.

Менск. Доўгія гады адзінай праграмай на Беларускім радыё, дзе можна было пачуць пра рэлігію, была штотыднёвая 30-хвілінная праграма «Для веруючых і няверуючых», якую ад самага пачатку яе заснаваньня вёў радыёжурналіст Мікола Ермалюк. Шмат гадоў яна мела выразны атэістычна-ваяўнічы характар. Але ў апошнія гады праграма стала са-

ДА ДЫСКУСЫІ

ПРАПАНОВА ЗЯМЕЛЬНАЕ РЭФОРМЫ

Распусьціць калгасы і саўгасы — страшная перспэктыва для тых, хто корміцца за кошт сумленных працаўнікоў. Эканамісты, аграномы, заатэхнікі, брыгадзіры і кладаўшчыкі, нават мэханізатары баяцца браць зямлю і сваёй працай і сваім розумам весьці ўласную гаспадарку. Розныя эканамісты з навукова-дасьледчых інстытутаў, камуністычныя ідэолягі выказваюць упэўненасьць, што калі распусьціць цяперашнія калгасы і саўгасы, то Беларусь апынецца ў цяжкім становішчы.

Але выйсьце, на мой погляд, ёсьць. Выйсьце такое, якое задаволіць амаль усіх.

Трэба абвесціць, што зямля належыць народу (не дзяржаве, бо дзяржава — гэта амаль заўсёды чыноўнікі, якія кіруюць краінай як-бы ад імя народу, але на самой справе народ яны лічаць быдлам, а паступаюць так, як ім хочацца).

Насамперш абвесціць аб тым, што зямля кожнага калгасу, саўгасу падзяляецца на дзьве часткі — дзяржаўныя маёнткі і сялянскія надзелы. Адрозьніваць трэба вызначаць, колькі пойдзе на надзел, а колькі на маёнтак.

У дзяржаўных маёнтках будуць прапаваць тыя, хто маральна і фізічна не хоча стаць аднаасобнікам (фармэрам, хутаранінам). У маёнтку будуць вырошчваць сартавое насеньне, пародзістую жывёлу, рамантаваць тэхніку, у

тым ліку і для аднаасобнікаў; тут будуць аграном, вэтэрынар, заатэхнік, якія будуць працаваць на маёнткай і на хутаран. У маёнтках будуць перапрацоўваць сваю і хутаранскую сельскагаспадарчую прадукцыю. Адрозьніваць пераважная большасьць прадукцыі для Рэспублікі Беларусь і будзе стварацца ў такіх маёнтках. У меру неабходнасьці зямля для хутаран будзе адчужацца з гэтых маёнткаў, і не як міласьціна таго ці іншага чыноўніка, а як праўны і справядлівы акт.

Зямлю ў асабістае карыстаньне ні ў якім разе нельга даваць дарма. Трэба ўстанавіць разумную цану, адрозьніваць браць за зямлю да 10% яе вартасьці, а астатнюю — за выплату на працягу 50-ці колькі гадоў. Калі доўг ня сплочваецца — адабраць.

Цану зямлі трэба ўлічваць з каэфіцыентам на эканамічную ўдаленасьць, наяўнасьць дарогаў, на якасьць зямлі.

Вылучэньне ўчасткаў пад хутары — справа складаная, асабліва для тых вёсак, дзе жыве многа людзей. У мяне ёсьць прапанова, як дзяліць зямлю ў такіх вёсках, але гэта ўжо тэма для наступнае дыскусіі.

Якуб Якубоўскі,

былы ст.інжынер-глебазнавец
Інстытуту Глебазнаўства,
пэнсіянэр.

3 рэлігійнага жыцця на Беларусі

праўды рэлігійнай, папулярызавала Біблію й веды аб хрысьціянстве. Мікола Ермалюк падрыхтаваў 800 выпускаў «Для веруючых і няверуючых» і цяпер вырашыў пайсьці на пэнсію.

Яго замяніць малады, але досыць вядомы ўжо радыёжурналіст каталік Эдвард Тарлецкі, які дагэтуль рыхтаваў рэлігійныя праграмы на радыёстанцыі

«Беларуская маладзёжная», што ў пачатку чэрвеня была забароненая камуністычным урадам за выказваньне апазыцыйнага поглядаў. З закрыцьцём радыёстанцыі перастала выходзіць праграма для праваслаўных вернікаў «Артадоксія» і каталіцкая праграма «Дабравешчаньне».

Ігар Іваноў

Наталля Орса

УСПАМІНЫ

(ПРАЦЯГ. ПАЧАТАК У № 411)

ПАВЕСТКА

Аднаго разу паклікала мяне кіраўнічка і сказала, што сястра званіла й прасіла, каб я прыйшла да яе ідучы ў гімназію, або са школы, пасьля лекцыяў. Я вырашыла, што мусіць важная справа, хуценька сабралася, каб управіцца перад лекцыямі. Вельмі-ж нецярпелася даведацца ў чым справа. Як толькі я ўвайшла ў хату, сястра паказала мне паперку, якую я не магла, нажалі, прачытаць, бо напісаная яна была па-беларуску, а сястра глядзіць на мяне уважна й пытае: «Можа ты дзе што зрабіла?! Чаму прыслалі павестку? Заўтра рана схадзі й даведайся ў чым справа? А можа ты ня хочаш прызнацца? Я расплакалася й пачала даказваць, што нічога не зрабіла й нічога ня знаю. Даючы гэтую «павестку» сястра загадала нікуды не заходзіць і ні з кім не гаварыць аб гэтым.

Выйшаўшы ад сястры, я вырашыла ня йсьці ў школу, а шукаць «суд», бо гэтая справа важнейшая за школу. Ня памятаю на якой вуліцы, блізка Сухарай вежы, знайшла я патрэбны мне

нумар дому, але ніяк не магла дастаць званок, каб пазваніць. Паклала на ходніку кніжкі, каб вышэй было. Падскоквала, але не могла дастаць, аж нейкі чалавек, ідучы, запытаў, што мне трэба. Даведаўшыся аб маім клопаце пазваніў і пайшоў, а я й далей стаяла, бо ніхто не адчыняў. Ужо наважылася пакінуць ды йсьці, аж пачула ў сярэдзіне нейкі рух, ды дадумалася пастукаць нагою ў дзьверы. Пачула жаночы голас: «Адчынеце дзьверы — нехта стукае», а ў адказ мужчыньскі голас — «Няхай звоніць, а ня стукае — на тое і званок ёсьць». Я пастукала яшчэ мацней. Нарэшце, адчыняюцца, дзьверы, і нейкі малады мужчына запытаў чаму я не званю, а стукаю. Я сказала, што не магла дастаць званка, а на пытаньне, што мне трэба, паказала «павестку» і пачала гаварыць, што мы нічога не зрабілі й ні ў чым не вінаватыя — чаму нас клічуць у суд.

Мусіць я мела вельмі перапалоханы выгляд, бо ён пачаў заспакойваць, што ніхто нас у суд ня кліча й мы дарма перапалохаліся, ды запрапанаваў зайсьці ў сярэдзіну — ўсё вытлумачыць. Я сказала, што сястра загадала

нікуды не заходзіць і нікому нічога не гаварыць.

«Як-жа я табе, дзяўчынка, раскажу чаму вам выслалі павестку, калі ты ня хочаш зайсьці?» — сказаў мужчына. У гэты момант падышла нейкая жанчына й пачала ўгаворваць, каб я не баялася зайсьці. Можа ўгаворы жанчыны падзейнічалі, а можа, пачуўшы родную мову, набралася адвагі й зайшла. Там было 18 асобаў жанчын і мужчын. Яны зацікавіліся мной і пачалі шаптацца міжсобку, а я ўсё аглядалася на дзьверы, каб ведаць куды ўцякаць. Адна з прысутных дзяўчат гукнула: «Дзядзька Купала, ідзеце паглядзеце, якую маем сьпявачку!» На гэты воклік з нейкай баковачкі выйшаў мужчына й падыйшоўшы да мяне ўсьміхнуўся ды кажа — «Вось добра, што ты прыйшла!» Я сказала — «Здрастуйце» і зрабіла рэвэранс (у гімназіі на гэта зьвярталі вялікую ўвагу). Мужчына, што адчыніў мне дзьверы, са злосьцю гукнуў — «Кажы добры дзень, а ня дрысьце, няхай маскалі др...ць!» Іншая дзяўчына зрабіла яму заўвагу, што ён ужывае брыдкія словы. — Ты, Васілёчак, канфузіш яе, гэта-ж яшчэ дзіця!» А ён у сваю абарону — «Не Васілёчак, а Базылёчак, — няхай гаворыць па-нашаму!» Я ня знала, як гэта па-нашаму, а той дзядзька мне вельмі не спадабаўся, і голас ягоны я запомніла на ўсё жыццё.

Купала зусім іначай абыйшоўся са мною: перапытаў, як зваць, адкуль,

што робіць тата, мама, я ўсё расказала, а ён слухаў уважна, а як пачала гаварыць, што мама памерла дык расплакалася. Ён пачаў мяне супышаць, пасадзіў на калені, а потым пачаў пытаць, як я гаварыла дома з татам і мамай. Я ня ведала што сказаць. Ён, мусіць, пабачыў, што я не разумею чаго ён хоча, ды запытаў, «Як у вас гавораць калі прыходзяць у хату?» Я сказала, што ня ведаю. — «Ну як зьбіраюцца мужчыны пакурыць, даведацца пра навіны, — што кажуць, як уваходзяць у хату? — «Добры вечар». — «Ну а ў дзень як кажуць?» — «У дзень у нас усе працуюць на полі, дык у хату ня ходзяць».

Тут выбух сьмеху. Я ня знала чаму ўсё сьмяюцца й запытала, што я кепскае сказала, што ўсё сьмяюцца? Купала адказаў, што я добра сказала бо, запраўды, ў нас у дзень усе працуюць, і пачаў пытаць, як я гаварыла з мамай, ці так як людзі гавораць у Маскве ці так як ён гаворыць. На мой адказ «так як гаворыце Вы» сказаў — «Ну то й добра, цяпер будзем гаварыць так, як гаварылі з мамамі.» У знак згоды, я кінула галавою, а Купала пачаў тлумачыць мне — чаму выслалі «павестку». Хочучы арганізаваць хор, пачалі зьбіраць сьпевакоў і нехта падаў нашас прозьвішча й адрас, таму й выслалі павестку; сказаў каб абавязкова прыйшла ў сядзібу на 5-ю гадзіну з сястрою і каб не баялася гаварыць так як гаварыла з мамай.

Выйшаўшы й пабачыўшы на Сухара-



Вясной аднавіліся пошукі, лепш скажаць паездкі, бо пошукі ніколі не перапыняліся й не парापняюцца.

На сьвятакаваньні 25-га Сакавіка мелі гонар быць у Канадзе. Выкарысталі свой побыт там, каб яшчэ сёе-тое правярць і перагледзець у бібліятэцы ўладыкі Мікалая, ды папоўніць некаторыя недастаючыя матар'ялы зь бібліятэкі спадарства Пашкевічаў. Дарэчы тут зазначыць, што сп. М. Пашкевіч ласкава дэклараваў сабраць усю сваю эмігранцкую пэрыёдыку і перадаць яе БІНІМу.

Гэтаксама мелі добрую ўдачу знайсці колькі важных публікацыяў у зборах спадарства Ганькоў, у якіх мы гасьцявалі.

У красавіку наведаль сп-ню Марыю Кажуру і перагледзелі бібліятэку нябожчыка Пётры Кажуры. Знайшлі вельмі шмат патрэбных матар'ялаў.

Сп. Аляксандар Міцкевіч перадаў збор сваіх эмігранцкіх друкаў, сярод іх некалькі кніжкаў, якія былі і неспадзеўкай і навінкай.

Сп. Браніслаў Даніловіч час-ад-часу перадае добра ўпарадкаваныя, дабра-

(Працяг; пачатакі у № 404, 407, 410)

ныя часопісы, апошні — амаль поўны камплет «Летапісу».

Самай важнай «пашуковай экспедыцыяй» у гэтым вяснова-летнім сэзоне была, аднак, паездка ў Чыкага.

Ветлая, гасьціная хата спадарства Рамукоў была нашай базай, ды іхнымі стараннямі былі наладжаныя розныя спатканьні й візыты.

Насамперш візыта ў Бібліятэку пры Царкве Хрыста Збаўцы. Нам было вельмі важна ўдакладніць даты публікацыяў парафіі, як Da Zlucennia, Harbinger. Лісткі да Беларусаў, якія выдаваў у 50-6-ых гадох а. Ян Тарасэвіч. Грунтоўную інфармацыю мы атрымалі ад а. Джозэфа Сыру, які нас гэтаксама пазнаёміў зь некаторымі рэлігійнымі публікацыямі, дагэтуль нам ня ведамымі. У часе працы ў царкоўным архіве натрапілі на вельмі цікавы рукапіс канца 1940-х гадоў — пераклад Трыстана на беларускую мову. Яшчэ не ўдалося ўсталяваць зь якой вэрсіі быў зроблены гэты надзвычай удалы пераклад, але ў хуткім часе плянуецца больш дэталёвае апісаньне гэтай знаходкі.

Сп. Нікодым Жызьнеўскі даў нам інфармацыю, як пра выданьні беларускай радыёвай праграмы «Нёман», гэтаксама і пра іншыя беларускія друкі чыкагскай грамады.

Бібліятэчку пры Царкве Сьв. Юр'я мы наведаль ў нядзелю й мелі нагоду пабыць на службе й малебню ў адзначэньне сьвята Незалежнасьці Рэспублікі Беларусь, якую адслужыў а. Алег Мірановіч. Матар'ялаў у бібліятэчцы і архівах захаваўся ня шмат, але тое-сёе патрэбнае й тут знайшлі, і мы ўдзячныя за гэта сп. Міколу Латушкіну і Міхасю Каленіку.

У гэты-ж дзень мелі вялікую прыёмнасьць наведаль спадарыняў Ірэну

Пануцэвіч і Людвіку Бяленіс. Гэтта мы знайшлі сапраўдыклады — архівы-бібліятэку Будзькаў, Пануцэвічаў і Бяленісаў — дабраўпарадкаваныя некалі Чаславам Будзькам і Вацлавам Пануцэвічам, пераплеценыя часопісы, кнігі, брашуры. Гэткага багацьця беларускага друку мы й не спадзяваліся, тым больш, што ўжо шмат матар'ялаў было перададзена ў бібліятэку Скарыны ў Лёндан. Тут былі й лягерныя публікацыі Ангельскай зоны, і чыкагскія друкі Пануцэвіча й Будзькі, і шмат іншых эмігранцкіх друкаў.

Папрацавалі мы ў іх да вечара і папрасілі дазволу прыйсьці яшчэ заўтра. Мілія спадарыні Ірэна й Людвіка, зь якімі мы цяпер бліжэй пазнаёміліся й знайшлі нейкую асаблівую прыязнь, шмат дапамагалі нам у працы, расказвалі пра сваю сям'ю, ды бязупынна нас частавалі. Працуючы тут мы адчулі вялікую інтэлектуальную сямейную спадчыну.

У Веры й Вітаўта Рамукоў чуліся як дома. За гутаркамі, смачнымі пачастункамі, спатканьнямі й візытамі час прайцеў, што й не заўважылі; мы мелі прыемнасьць пазнаёміцца са сп. Ванка-рэмам Нікіфаровічам і спадарствам Клейнэр-Парыч, ды правесці зь імі вельмі цікавы вечар. У спадарства Рамукоў мелі гэтаксама нагоду прагледзець фільм пра Янку Купалу, У. Ігнатоўскага, Р. Шырму, які сп. М. Каленік атрымаў кагандзе зь Менску, тут і пагутарылі зь Міколам Прускім, які якраз у гэтым часе быў у Чыкага, і абмеркавалі колькі праектаў.

Мелі гэтаксама вялікую прыемнасьць каратка наведаль сп-ню Эўдакію Жызьнеўскую, слаўную нашу вышывальніцу беларускіх лялек, крыху пагутарыць зь ёю і паслухаць ўспамінаў зь яе жыцьця.

Аж ня верыцца, што гэтак шмат зрабілася за тры дні. Гэта была адна з самых памысных і карысных паездак... і ў Чыкага яшчэ вернемся.

Зора Кіпель

У багатым зьместам летнім нумары «Беларускага Агляду» на 26-х старонках уборыстага друку чытач знойдзе востра актуальны матар'ял пра галоўныя падзеі і аспэкты беларускага жыцьця як на Бацькаўшчыне, гэтак і ў замежжы. У часопісе пададзены агляд прэзыдэнцкіх выбараў у Беларусі, у тым ліку біяграфічныя весткі пра новаабранага прэзыдэнта Аляксандра Лукашэнку, а таксама насьветленыя цяжкія эканамічныя і палітычныя праблемы, зь якімі даўдзецца мець справу маладому беларускаму прэзыдэнту. У нумары зьмешчаны тэкст выступленьня былога пасла Злучаных Штатаў Дэвідэ Суорца перад маладымі беларусамі ў Менску. Дадзены агляд кансультацыйнай дзейнасьці арганізацыі амэрыканскіх адвакатаў у Беларусі. Зьмешчаныя выказваньні старшыні БНФ З. Пазыняка пра дачыненні Беларусі з Расеяй, а таксама пагляды прэзыдэнта Нацыянальнага Банку РБ С. Багданкевіча пра фінансавыя справы. Асобны артыкул знаёміць пра Эўрапейскі Гуманітарны Ўнівэрсытэт у Менску. У нумары чытач знойдзе весткі пра чарнобыльскія справы, беларускае жыцьцё за межамі Беларусі, цікавыя выпіскі з заходняга друку, лісты ў рэдакцыю, ілюстрацыі.

«Беларускі Агляд» — унікальная англагоўная крыніца актуальнае інфармацыі пра Беларусь. Найлепшая паслуга, якую Вы можаце зрабіць свайму знаёмаму палітыку ці журналісту, які цікавіцца пытаньнямі Ўсходняе Эўропы, гэта звярнуць ягоную ўвагу на «Беларускі Агляд», або яшчэ лепш — падпісацца для яго на гэты часопіс у якасьці падарунку, як гэта ўжо зрабілі некаторыя руплівыя асобы (адзначаныя ў часопісе).

Адрас «Беларускага Агляду»: BR, P.O. Box 10353, Torrance, CA 90505. Fax No. (310) 373-0793.

вай вежы гадзіннік, я пайшла дамоў, бо ў школу ўжо было позна. Пазнаёміўшыся зь маімі прыгодамі, сястра са сваёю сяброўкаю (таксама беларускаю з Драгічына) паставілі хадзіць на сьпеўкі, калі будуць пачынаць гадзіне 6-й, бо да 5-й працавалі. У назначаны дзень, ідучы са школы, я зайшла на сьпеўку і сказала, што сястра й яшчэ адна дзяўчына будуць хадзіць на сьпеўкі, але толькі калі будуць пачынацца а 6-й гадзіне, бо да 5-й мусяць працаваць. Усе вельмі ахвотна згадзіліся, асабліва пасьля, як я сказала, што сястра кіравала школьным хорам, а я таксама ўмею сьпяваць і знаю ноты, бо ў Янавічах вучылі. На гэтай першай сьпеўцы навучыліся сьпяваць дзьве песьні: «Чаму-ж мне ня пець», а другую ня помню — нешта пра Данілу.

На наступную сьпеўку мы прышлі ўтрох. Кое-ж было расчараваньне, калі прачыталі запіску прымацаваную на дзьверах, што сьпеўка не адбудзецца, а калі ізноў сабрацца — будзе паведамлена. Нікага паведамленьня мы не атрымалі, але праз нейкі час, калі я сустрэла адну харыстку на вуліцы, яна сказала, што Купала недзе мусіў пераехаць, а ён быў галоўным ініцыятарам арганізатарам гэтага хору, дык усё і затрымалася зь ягоным ад'ездам.

Ня знала я тады нічога пра Купалу й нічога ня чула пра яго, а сустрэча зь ім засталася ў памяці, як прыемны момант майго жыцьця. Купала быў вельмі лагодны, уважлівы й вельмі

цікавіўся ўсім. Доўга распытваў пра ўсё, а як я гаварыла, то вельмі ўважліва слухаў. Мне было прыемна, што ён гаварыў са мною, як з дарослаю. Даўжэйшы час пасьля гэтай сустрэчы мы толькі й гаварылі пра яго.

Купала не дамагаўся, не прасіў, а навет і не падгаворваў — сваім лагодным, дабрадушным і сьціплым падыходам да чалавека змушаў яго слухаць, пагоджвацца зь ім. Доўга гучэлі яго словы ў маёй памяці: «Ну, то будзем гаварыць так, як гаварылі зь мамамі». Праз гадоў дзесяць судзіў мне лёс сустрэцца ізноў зь ім — у іншым месцы й пры іншых абставінах.

ПАВАРОТ НА БАЦЬКАЎШЧЫНУ

На Смаленскім вакзале разьвіталася зь сястрою і еду дамоў. Цягнік імчыць. Стаю і гляджу ў вакно, а думак поўная галава і ўсе круціцца каля дому. Апошні прыпынак. Выходжу з вагону. Нейкі чалавек падыходзіць і пытае, куды мне трэба; вырашылі дабрацца разам — будзе танней. Праехаўшы кілёметраў 5-7 пабачыла акопы, бліндажы, калючым дротам укрэзаныя абшары палёў, а хатаў няма, людзей таксама ня відно нідзе. Тут толькі першы раз мільганула думка: «А што, як і дома гэтакія пуствэча». Усю дарогу далей перад вачыма стаяла гэтае спусташэньне. Прыехалі. Мой спадарожнік разьвітаўся і пайшоў, а я ня ведаю, што рабіць —

ехаць назад ці заставацца. Цяжка было ўспрыняць халодным розумам ўсё пачынае: хата без дзьвярэй, вокны пазабіраваны дошкамі, сьвірна, хлявоў няма.

Асабліва ўразіла мяне адсутнасьць ськлепу, зь якім былі звязаныя прыемныя ўспаміны зь дзіцячых гадоў. Сабраліся суседзі, ад іх даведалася, што тата й дзядзькі вывезены ў Горадзенскую губ. Тры кілёметры ад нас жыў яшчэ адзін татаў брат. Даведзеныя, што ён ня вывезены, вырашыла ісьці да яго. Дзядзька сказаў, што ўжо надумаўся быць ехаць шукаць бацьку, бо адзін чалавек яму сказаў, што ён павінен быць у Сакольніцы, або недзе блізка. — «Цяпер як ты прыехала, то, зараз-жа пасьля Каляд — паездзем, а на сьвята мусім быць дома».

Дні тры перад Калядамі ўскочыла ў хату суседка й сказала, што група людзей вярнулася з Горадзенскай губ. і паміж імі тата зь дзядзькамі. Паехалі, забралі іх і Сьвята правялі ў дзядзькі. Пасьля Новага Году ўзяліся прыводзіць хату ў такі стан, каб можна было ў ёй жыць. Уставілі дзьверы; найгорай было з вокнамі — ня можна было дастаць шкла, але і гэтую перашкоду паканалі. Як запалілі ў печы, дк тата кажа: «Дзякуй Богу нябеснаму й тым, што не разьвярнулі печы, а потым залез на печ і пытае — «Дзеці! Няўжо-ж гэта я на сваёй печы?»

Многа гора й недаданьня працягвалі мы тады. Голад, сьмерць на кож-

ным кроку. Людзі падалі як мухі. Страх было сустрацца з чалавекам — гаварыць з табой й тут-жа можа ўпасці мёртвым. Такая барацьба з голадам цягнулася покуль не дачакаліся хлеба са свайго поля. Пры такой сытуацыі не магло быць і гутаркі аб прадаўжэньні навукі.

Тут мушу сказаць пару слоў, чаму людзі вёскі сядзелі ў сваіх хатах, а майго бацьку й братаў выселілі. Перад першай сусветнай вайной эканамічны стан сялянаў быў цяжкі, ня было дзе зарабіць, хоць на найменшую патрэбу ў гаспадарцы. Царскі ўрад заахвочваў пераяжджаць у менш заселеныя губэрні і даваў усялякія дапамогі й грашовыя пазычкі на льготных умовах. Вось-жа шмат хто, шукаючы лепшага жыцьця, пераяжджалі ў іншыя мясцовасьці. Тры сям'і, што жылі каля нас ліквідавалі свае гаспадаркі й пераехалі ў Сібір. Мой дзед з татам купілі іхнія пляцы. Гаспадаркі гэтыя былі ня вельмі бедныя і пляцы іхнія вялікаватыя, дык атрымаўся досыць вялікі кавалак зямлі паміж нашай сядзібай і вёскай. Калі фронт пасунуўся й нямецкае войска заняло гэтую мясцовасьць, то ім спадабалася, што вясковыя будынкі аддаленыя і ў нашай сядзібе разьмясьціўся штаб. Бацьку й дзядзьку выселілі й адправілі ў Горадзенскую губэрню.

(Працяг будзе)

ДРУГІ МІЖНАРОДНЫ ФЭСТЫВАЛЬ

Magilëŭ, 14-17 ліпеня 1994

Іскры ўздымаліся ў начное неба з вогнішча, распаленага ля касьцёла Сьв. Станіслава (пабудаванага ў 17-м стагодзьдзі), недалёка ад якога на пляцоўны група евангельскіх сьпевакоў амэрыканскага стылю выконвала рэлігійныя гімны пад дабразыхлівым наглядом ксяндзоў Уладыслава Бліна і Рамана Факінскага, якія нядаўна прыбылі сюды з Польшчы, каб задавальняць рэлігійныя патрэбы навакольнага жыхарства. Натоп мясцовае моладзі хістаўся з узнятымі рукамі, задаволеныя відавочна новай формай духовага й музычнага дазнаньня. Дзякуючы намаганьням гэтых двух харызматычных і самаахвальных сьвятароў, пры падтрымцы з боку Фонду Джорджа Сораса ў Менску, фэстываль «Магутны Божа» як выглядае, станецца адной з галоўных музычных падзеяў Усходняй Эўропы, патэнцыяльным субратам шырока ведамаму штогадоваму фэстывалю царкоўнай музыкі ў Гайнаўцы ў Польшчы.

Незважаючы на чуткі пра байкот з боку расейскай праваслаўнай іерархіі ў Беларусі, у Магілёў прыбыло каля сарака хораў грэцкага абраду з Горадні, Калінінграду, Менску, Вінніцы, Жодзіна, Пружанаў, Баранавічаў і Краснадару, забясьпечваючы належнае прадстаўніцтва духовае спадчыны Украіны, Беларусі й Расеі. Пастаўлены перад споўненым фактам, улады Расейскай Праваслаўнай Царквы блаславілі падзею і прыслалі на фэстываль у ролі прадстаўніка праф. Віктара Роўду, дадаўшы пры гэтым дзівацка-візантыйскае патрабаваньне, каб хоры ўстрымаліся ад выконваньня сэрцавіна на ўхарыстычных «Иже херувимы» і «Тебе поем». Просьба гэтая засталася аднак нявыкананай. Апрача праваслаўных, у фэстывалі ўдзельнічалі выдатныя хоры каталіцкага й евангельскага сьпеву зь Беластоку, Масквы, Варшавы і Чарнаўцоў, а таксама дзіцячыя хоры, салісты-сьпевакі і пап-групы.

Праграма фэстывалю была багатая й разнастайная. Для мяне найбольшай неспадзеўкай сталася натхнёнае выкананьне харавым калектывам зь сібірскага гораду Новакузьнецку (кір. С. Ліпавой) «О Божа Ўсяўладны» М. Равенскага (сл. Я. Золака), па-беларуску, гучна вітанае, і пераўзыйдзенае толькі, бадай, блізу беззаганым выкананьнем Куліковічавага «Плотию уснув» вінніцкім камэрным хорам-лаўрэатам (кір. В. Газінскі) з Украіны.

Любіцелі беларускай музыкі не маглі быць не задаволеныя ўвагаю, якую прысьвяцілі беларускія хоры нацыянальнай спадчыне. Пружанскі камэрны хор (кір. А. Драбышэўскі) выканаў «Ойча наш» і «Плотию уснув» М. Куліковіча, а таксама беларускія кантычкі «О Марыя Маці» і «Сеньня дар багаты». Горадзенскі хор «Дойлідства» (кір. Н. Булцевіч) прысьвяціў траціну праграмы Куліковічавым «Милость мира» і «Достойно есть» нр. 1, тымчасам як менскі хор АН (кір. Т. Слабодчыкава, найранейшая прыхільніца беларускае царкоўнае музыкі ад часу незалежнасьці) сьпяваў ягонае «Достойно есть» нр. 2, «Малітву» А. Бандарэнкі ды магілёўскі напеў «Алілуя» зь 17-га стагодзьдзя. З асабліва багатай праграмай выступіў менскі хор-лаўрэат «Кантус» (кір. К. Насаеў)

з выкананьнем па-беларуску цудоўнае «Херувимскае» нр. 1 Міхала Анцава (каля 1902 г.), «Милость мира» нр. 1 А. Туранкова (1913 г.) і на завяршэньне ласунак — Куліковічава з чыкагскава часу «Иже херувимы» нр. 1. Хор Гомельскага ўнівэрсытэту «Дзяньніца» таксама выступіў з праграмай кантаў і Куліковічавае царкоўнае музыкі. Гучнымі воплескамі прывіталі слухачы выкананьне менскім квартэтам «Чысты голас» падляскі напеў «Отче наш» К. Кіслага.

Поспехам карысталіся, адзначаныя ўзнагародай, салісты з Полацку і Санкт-Пецярбургу. У тым ліку менскі арганіст Ул. Неўдах і выдатны тэнор Беларускай Нацыянальнай Опэры Г. Палушук, што нагадвае італьянскага сьпевака Л. Паваротты.

Тэхнічна беззаганым было выступленьне прэстыжнага дзіцячага хору «Радуга» (кір. А. і Н. Ганьковы). Адным з найбольш прывабных нумароў праграмы было выступленьне валоженскіх школьнікаў, двух хлопчыкаў і дзьвюх дзяўчатак у нацыянальнай вопратцы, якія выканалі падборку добрых сучасных беларускіх гімнаў, напісаных шырока ведамай кіраўніччай Марыяй Трапашка. Прываблівым было таксама выступленьне ансамблю «Крынічка» із скрыпкамі й цымбаламі, які сьпяваў канты па-беларуску, пад кіраўніцтвам «польскай» манашкі зь Пінску Крыстыны Янецкай.

На жаль, мне не давялося быць на папэдзённай сьсэі рэлігійнай папулярнай музыкі, калі я прысутнічаў на грэка-каталіцкай літургіі, якую служыў у касьцёле Сьв. Станіслава а. Казімер зь Менску. Там выдатна сьпяваў хор «Унія» (кір. К. Насаеў) і група парафіянаў пад кіраўніцтвам гітарысткі Галіны Смаляк.

Сьсэія пап-музыкі адбылася ў доме культуры Хімвалакно і, як выглядае, прайшла ў стылі мюзыкала «Ісус Хрыстос, суперзорка».

На сустрэчы хормайстраў, якая прайшла пад старшынствам праф. Роўды, абмяркоўваліся пляны наступнага фэстывалю. Клаўся моцны акцэнт на пашырэнні беларускага рэпертуару. Расейскія і ўкраінскія хоры вельмі зацікаўленыя, каб пашырыць свае веды ў гэтым кірунку. Вялікія цяжкасьці тымчасам з атрымваньнем копіяў нотаў. Выказваліся просьбы, каб у Менску была арганізаваная цэнтральная бібліятэка царкоўнае музыкі.

Вярнуўшыся ў Менск, я правёў вечар зь двума кампазытарамі рэлігійнае музыкі, Сяргеем Бяльцоковым і Алегам Залатоневым. Яны далучыліся да кола сучасных кампазытараў, якое паступова пашыраецца — А. Бандарэнка, А. Хадоська, І. Мацеўскі і іншыя. Зерне, кінутае Анцавым, Туранковым і Валынчакам, падкормлівае на эміграцыі Равенскім і Куліковічам, як выглядае, ня ўпала на каменную глебу.

Гай Пікарда

У Беларускай Інстытуце Навукі й Мастацтва

19-га ліпеня сп. Вацлаў Багдановіч зь Менску выступіў у Фундацыі ім. Пётры Крэчэўскага з аглядам апошніх палітычных падзеяў у Беларусі у выніку з прайшоўшымі выбарамі.

РЭЛІГІЙНЫ ФЭСТЫВАЛЬ У МАГІЛЁВЕ І ПОЛЬСКІЯ ІМПЭРЫЯЛІСТЫЧНЫЯ ЛЯТУЦЕНЬНІ

Для тыповага паляка, а таксама для іерархіі польскае Католіцкае царквы як і для польскіх палітычных уладаў усіх узроўняў, каталік на Беларусі, а пагатоў беларус-каталік у Польшчы — гэта паляк. Католікоў-беларусаў палякі не прызнаюць у прынцыпе, як пра гэта сьветчыць гісторыя пераследу беларускага каталіцкага духавенства ў міжваеннай Польшчы ды як гэта відаць з сучаснай практыкі назначаньня палякоў на каталіцкія прыходы й дзяццэзіі ў Беларусі. Польскі экспансіянізм на ўсход, рыхтаваньне грунту для патэнцыяльных легіёнаў на адваёву «крэсаў», апрануты сеньня найважней у ксяндзоўскую сутану. Палітычна польскі характар каталіцтва на Беларусі трэба заўсёды мець на ўвазе, назіраючы дзейнасьць ксяндзоў і манашак. Палітычная скіраванасьць гэтае дзейнасьці, як правіла, прыхаваная вельмі няглыбока пад паверхняй. Навочны прыклад гэтаму — міжнародныя рэлігійныя фэстывалі ў Магілёве, якія абяцаюць стаць традыцыйнымі і якія самі по сабе — зьява дадатная, вартая падтрыманьня. Але зірнем, што за імі хаваецца.

У Нью-Ёрку выходзіць польская газэта «Новы Дзеньнік». У тыднёвым дадатку гэтай газэты, «Пшэглэнд Польскі» (19.05.94), нейкая Тэрэса Седлярова, ў дарожным нарысе пад заг. «У Магілёве над Дняпром» прыгадвае з настальгіяй 1920 год, калі «ішлі баі за кшалт 2-й Рэчыпаспалітай (чытай, міжваеннай Польшчы — А.Б.), за ейную ўсходнюю мяжу, якая сеньня праходзіць амаль 700 кілямэтраў на захад». Пані Седлярова падае словы старшыні магілёўскага Саюзу Палякоў сп. Ежага Зарановіча. Наведаўшы нядаўна Мсьціслаў, кажа Зарановіч, ён «адразу адчуў, што ў нейкай меры трапіў у Польшчу. Я бачыў там прыгожыя касьцёлы і быў на гары, на якой стаяў некалі замак — цьвярдзіна Рэчыпаспалітай. Гэты горад нейкі больш польскі ў стылі». Бязумоўна, Рэчыпаспалітая для Зарановіча, як і для Седляровай, гэта сынотім Польшчы. У даўгім ілюстраваным рэпартажы карэспандэнткі «Новага Дзеньніка» — ні слова пра беларускую дзяржаўнасьць, беларускае нацыянальнае адраджэньне, ня кажучы ўжо пра каталікоў-беларусаў.

Бачылася пані Седлярова і з другім польскім актывістам у Магілёве, ксяндзом Славамірам Бліном. (У карэспандэнцы Гая Пікарды, што ў гэтым нумары «Беларуса», ён названы Ўладыславам.) Палітычныя пагляды кс. Бліна, як выглядае, такія-ж, як і ў Зарановіча, якога Седлярова ня можа нахваліць: «Прыгожа гутарыць па-польску малады старшыня магілёўскага аддзелу Саюзу Палякоў на Беларусі, хоць ад часоў, калі тут была Польшча, мінула больш за 200 гадоў».

Кс. Блін кажа, што яго прыслаў у Магілёў з Горадні біскуп Кандрусевіч у 1989 годзе. Ад таго часу ён шмат што здолеў зрабіць у сэнсе аднаўленьня парафіяў і адбудовы касьцёлаў. Робіць ён гэта зь вялікім натхненьнем, бо верыць у прароцтва. «Маці Божа ў Фатыме сказала, што Расея наватронеца (г. зн., акаталічыцца — А.Б.), заявіў пані Седляровай кс. Блін, — я маю на думцы ўвесь Савецкі Саюз, у тым ліку Беларусь, і гэта адбываецца». Вось чаму, кажа ён, «вельмі важна захаваць поль-

скасць», якая для кс. Бліна, ня цяжка зразумець, спалучаная найбольш з польскай мовай.

«Лічу, што найбольшым чудам, які тут перажыў, — сказаў карэспандэнтцы «Новага Дзеньніка» кс. Блін, — гэта тое, што парафія так хутка разраслася, што людзі ў Польшчы ня толькі адчыняюць свае ня надта грубыя кашалькі, але яшчэ шырока дзвёры сваіх дамоў і запрашаюць дзяцей з гэтых тэрыторыяў да сябе. І дзеці ўжо вяртаюцца іншымі. Расказваюць, што так прыгожа ў Польшчы, што палякі маюць такія добрыя сэрцы, што жывуць інакш, што моляцца. І што яны таксама хочуць так жыць. Дык я хутка мусіў зрабіць рамонт вежы і сеньня дзвё тысячы дзяцей прыходзіць туды на заняці».

Арганізацыя палякоў у Магілёве запачаткавалася ў 1991 годзе. Усё пачалося з курсаў польскае мовы. Але ў старшыні Саюзу Палякоў Зарановіча пляны шырэйшыя. Ён імкнецца да стварэньня ў Магілёве, кажучы ягонымі словамі «кавалка Польшчы». «Галоўнай маёй мэтай і мэтай палякоў на ўсходняй Беларусі, а значыцца і на ўсходніх тэрыторыях даўнейшай Рэчыпаспалітай, — сказаў Зарановіч пані Седляровай, — стварыць польскі цэнтар... Мроіцца мне польская бібліятэка, аптэка, магла-б быць кавярня, а перш-наперш — як было да рэвалюцыі — Варшаўскі гатэль у Магілёве!».

Павінны спрыяць гэтаму будаўніцтву і міжканфэсійныя фэстывалі рэлігійнай музыкі, да якіх дадумаўся кс. Блін. Ад такога фэстывалю летась у Зарановіча, як ён сказаў, было «цёпла на сэрцы». Бо «на вуліцах усюды было чуваць польскую мову. У горадзе можна было пабачыць ня толькі ксяндзоў і манашак з Польшчы, але й шмат іншых людзей, асабліва моладзі. Можна было хвілінамі думаць, што тут — Рэчыпаспалітая, спадкаёмцамі якое зьяўляемся мы ўсе».

Каталіцкія ксяндзы на Беларусі, атаесамляючы каталіцызм з польшчынай, адмаўляючыся ў сваёй большыні спрыяць адраджэньню беларушчыны і станаўленьню Беларускай Католіцкай царквы, ператвараюць такім парадкам сваю рэлігійную місію ў падрываньне беларускай дзяржаўнасьці. З гэтага гледзішча большыня ксяндзоў на Беларусі ня розьняцца ад большыні праваслаўных уладкаў і сьвятароў, якія таксама, адмаўляючы беларускаму народу ў праве на палітычны суверэнітэт і культурна-нацыянальнае адраджэньне, служаць не Беларусі, а расейскаму імперыялізму.

Аркадзь Будзіч



НОВЫЯ БЕЛАРУСКІЯ МАРКІ

Выйшлі новыя маркі Рэспублікі Беларусь прысьвечаныя беларускім мастакам.

ВЫСТАВА ГАЛІНЫ РУСАК



У мастацкаведным часопісе ARLIS/NJ Newsletter, Spring-Summer 1994 з'явіўся вельмі змястоўны агляд выстаўкі Галіны Русак «Сымбалі Жывучасці 994-1994», якая адбылася ў Нью-Ёрку ў Галерэі, Сого 20, ад 26-га красавіка да 21-га траўня сёлета.

Для азнаямлення нашых чытачоў змяшчаем ніжэй скарачаны пераклад гэтага артыкулу.

...Галіна Русак выставіла 12 твораў у самастойнай выставе ў сваёй галерэі ў Нью-Ёрку. Беларуская мастачка, якая жыве ў Злучаных Штатах, перадае традыцыйны беларускі матывы ў эўрапейскім мадэрністычным стылі па-

чатку 20-га стагоддзя. Яе сваеасаблівы пагляд можна акрэсліць як часткава містычны, часткава мадэрны.

Пасля эксперыментаў 80-х гадоў, сучасныя абразы Галіны Русак адрозніваюцца сьведамым ужываннем рытмічных, гэаметрычных, абстрактных узораў, якія сымбалізуюць гармонію сусвету і выказваюць пашану прыродзе. У шмат якіх творах Русак ужывае бляклыя, зямныя колеры і супрацьстаўляе рэзка-вугольныя з гнуткімі, хвалістымі формамі, як-бы падкрэслівае ўсёведанне прыроды. Ідэя гэтая выражаецца ў яе абразях «Дрэва Жыцця», «Нesпакойны Край» і «Берагіня» (Берагіня — паганская багіня Зямлі).

Галоўная моц Галіны Русак у тым, што яна адмаўляе пасыўнае паслядаванне сучасных мастацкіх прыёмаў. У яе творах паўторна ўслаўляецца красамоўства і сіла сымбалю, калі ён дэлікатна вынікае з простых графічных узораў з нечакана моцнай упэўненасцю.

Захапленне мастачкі сымбалізмам вынікае з апісанняў, якія яна падрыхтавала для каталёгу выстаўкі. Напрыклад, да свайго чароўнага абраза «Летні вянок» яна піша: «Вянкі сымбалізуюць летні сонечны кругоход, сілу сонца і шчодрасць зямлі». «Сымбаль, — кажа яна ў прадмове — меў заўсёды важную ролю ў жыцці беларусаў: паганскія сымбалі, сымбалізм сярэднявечча, сымбалічная мова ў часы панавання, сымбалізм, які выказвае упэўненасць, надзею і адраджэнне. Сымбалізм выказваў шчасце і станоўкасць, сум і гора».

Лёгкаатлеты выбралі гімнам «Пагоню»

Нядаўна ў Кракаве праходзіў лёгкаатлетычны турнір паміж камандамі Вугоршчыны, Польшчы, Украіны і Беларусі.

Здарылася неспадзяванка: арганізатары спаборніцтва ў апошні момант узгадалі, што ня маюць беларускага гімну. З'вязаліся са спартовою рэдакцыяй Польшкага радыё ды папрасілі дапамогі. Тыя звярнуліся да тамтэйшых беларусаў, але БССР'скага гімну ў іх не было, бо ніколі не скарыстоўвалі яго. Затое была «Пагоня» на словы Максіма Багдановіча і «Мы выйдзем шчыльнымі радамі» Макара Краўцова. Беларусы запрапанавалі «Пагоню», папярэдзіўшы, што яна разглядаецца як мажлівы варыянт новага беларускага гімну.

У выніку на турніры ў Кракаве гучала «Пагоня». Усім спадабалася, а найбольш — нашым атлетам, якім, напэўна, ужо ўстыла слухаць пра «беларусаў з братняю Руссю».

В. ЦАПАЯ

НОВЫЯ БЕЛАРУСКІЯ МАРКІ



БЕЛАРУСКІМ ЛЯЛЬКАМ ЗЬ ІЛЬНУ 25 ГАДОЎ



Ужо прайшло чвэрць стагоддзя ад часу, калі народная ўмельца Зінаіда Ляўчэня упяршыню пачала выкарыстоўваць льяное валакно для раблення лялек-сувеніраў. Працавала яна тады на Маладзечанскай фабрыцы, дзе стварыла сваю школу. Цяпер Зінаіда Ляўчэня мае сваю майстэрню. Яе творы ведамыя гэтаксама за мяжой і выстаўляліся на шматлікіх выстаўках.

Тэхніка яе пераймаецца другімі ўмельцамі і цяпер шырака ўжываецца. Лялькі з ільну экспартуюцца за мяжу.

Амаль у кожнай беларускай хаце ў Амерыцы ёсць гэтакія льяныя лялькі, часам цэлыя калекцыі.

Вось як аргінальны, тыповы беларускі, побач з саломкай, прадукт быў прыгожа выкарыстаны для мастацкага вырабу, які стаўся ведамы па свеце, як Беларускі сувенир.

Рэдакцыя і адміністрацыя газеты Беларус
Управа БАЗА і Управа БІНІМу, сябры і знаёмыя
вітаюць

МІХАСЯ РАГУЛЮ

аднаго з першых рэдактароў і адміністратараў нашай газеты
з 80-і годздыем ды жадаюць шчасця і памыснасці
ў грамадскім і сямейным жыцці.

ДА ГІСТОРЫІ ЭМІГРАЦЫІ Ў ЗША

Пару заўвагаў пра беларускую эміграцыю ў ЗША асабістага характару. А гэта, дзесьці ў 1973 годзе, пішучы пра беларускі элемент у этнічным складзе насельніцтва Амерыкаў (Паўночнай і Паўднёвай), аўтар гэтых радкоў, на прапанову праф. Мадрыдзкага універсітэту Эрнэдэз Санчэз-Барба, які кіраваў курсам, звязаным з дактаратам, падрыхтаваў кароткую манаграфію на гэтую тэму. Тэма цікавая, але, як і трэба было спадзявацца, і як відаць з даследаванняў др. В. Кіпеля, цяжкая. А цяжкая якраз з тае прычыны, што гэтае пытанне тады ляжала яшчэ, як кажуць, «дзірваном». Вось-жа падрыхтоўваючы матэрыял, да пераглядачы вялізарны і надзвычайна цэнны кніжны фонд Беларускае Бібліятэкі імя Доктара Францішка Скарыны, што ў Лёндане, як кажуць, «нарваўся» на працу польскага аўтара Вітольда Станевіча пад загалоўкам «Матуйзы Болондзішкі, весь повяту Лідзкего», надрукаваную ў 1923 годзе ў Вільні. Гаворачы пра эміграцыю насельніцтва ўспомненая мясцовасці, на старонцы 88-й, аўтар падае цікавыя статыстычныя даныя пра лік эмігрантаў з «літоўскіх земляў», а менавіта, з трох губерняў: Віленскай, Ковенскай і Гарадзенскай ў ЗША ў гадох 1899-1915. Хаця сярод гэтых эмігрантаў пэўная доля была летувісаў, дзеля навуковае вартасці падаю ніжэй канкрэтныя лікі ды крыніцу, з якога аўтар іх чэрпаў: «Аннуал рэпорт оф Джэнерал Комісёнэр оф Імміграйшн», Нью-Ёрк, 1910 (*Annual Report of General Commissioner of Immigration*):

Год	Лік эмігрантаў	Год	Лік эмігрантаў
1899	6.858	1908	13.720
1900	10.311	1909	15.284
1901	8.815	1910	22.714
1902	11.629	1911	17.027
1903	14.432	1912	14.078
1904	12.780	1913	24.657
1905	18.604	1914	21.584
1906	14.257	191	2.638
1907	25.884	Разам	255.272

Як і сам Станевіч сьцьвярджае некаторая частка з гэтых эмігрантаў пазней вярнулася на бацькаўшчыну (сярод іх і родны дзядзька аўтара гэтых радкоў Міхал, які жыў у Чыкага дзесьці ад 1913 да пачатку трыццатых гадоў і якога знішчылі савецкія бандыты ў 1944 г. якраз затое, што ён быў «амерыканцам» ды сьвядомым беларусам (усьведаміўся ён у гэтым горадзе, дзе жыла, як ён расказаў, «вялізарная колькасць нашых землякоў»). Аднак большасць з іх засталася, сцягваючы пры гэтым яшчэ сваіх сваякоў, уліваючыся ў этнічнае рэчышча амерыканскага народу. Ня дзіва таму, што

на шмат амерыканскіх ваенных могілніках параскіданых па ўсім свеце, або на помніку, што знаходзіцца ў Батэры Парк, што на Мангатане ў Нью-Ёрку, прысьвечаным тым, што загінулі ў абароне Злучаных Штатаў Амерыкі ў 1914-1945 гг. ды пахаваныя на дне акіянаў, ці ў любой даведкавай кнізе тыпу «Хто ёсць хто» фігуруюць сотні і тысячы беларускіх прозьвішчаў хаця імёны іхныя з'амерыканізаваныя і замест Ян ці Іван стаіць «Джон», або замест Язэпа — «Джосэп».

А пра гэта мы не павінны забываць. Наадварот, і як падкрэслівае аўтар працы «Беларусы ў ЗША», др. В. Кіпель, глыбейшае вывучэнне гэтага пытання неабходнае і гэта — заданне будучых навукоўцаў.

Віктар Сянькевіч

АНГЛАМОЎНЫ ДАВЕДНІК

ПРА МЕНСК

Guy Picarda. MINSK. A Historical Guide and Short Administrative, Professional and Commercial Directory. Minsk — London: "Technalohija", 1994. 255 p.

Да сьпіску выданняў найбольш патрэбных беларускай адражэнскай і папулярызатарскай справе, выпушчаных у сьвет маладым незалежным выдавецтвам «Тэхналогія», дайшоў даведнік пра Менск, грунтоўна апрацаваны ведамым брытанскім беларусістам Гаём Пікардом. Кніга ілюстраваная. У ёй пададзеныя кароткая палітычная гісторыя Беларусі; апісаньня характар, звычкі і культура беларусаў; зьмешчаная агульная інфармацыя пра Менск і гісторыя гораду; дэталёва выкладзеныя шэсьць турыстычных маршрутаў па сталіцы; апісанае наваколле Менску. У канцы даведніка зьмешчаныя адрасы музэяў, тэатраў, кінатэатраў, канцэртных заляў, гатэляў, рэстаранаў і г.д., а таксама цэркваў, міністэрстваў, грамадзкіх арганізацыяў, навучальных устаноў, замежных пасольстваў, банкаў, гандлёвых прадпрыемстваў ды іншыя карысныя адрасы.

Правяднік па Менску Гая Пікарды — кніжка ня толькі неабходная для наведніка, нават, калі ён і быў ужо раней там, але й вартасная на кожным стане, бо яна дае поўнае і дабразычлівае ўяўленьне пра сучасную сталіцу Беларусі, шырака і кампэтэнтна азнаямляе чытача з драматычнай гісторыяй гораду і ягонай сучаснай прыгажосцю.

Даведнік каштуе 10.00 ам. дал.; зварацацца на адрас БІНІМу, 230 Springfield Ave., Rutherford, N.J. 07070.


Сьв. † пам.

ЭВЭЛІНА ШЫМАНЕЦ

з дому Пашкевіч

I.VIII.1908 – 17.VII.1994

У Мэзон-Лафіт каля Парыжа, пасля кароткай хваробы, адыйшла ў вечны супачын наша дарагая і цудоўная Мама, Бабуля і Прабабка **Эвэліна Шыманец**, аб чым у глыбокім горы паведамляюць дзеці Івонка з мужам Янкам Сурвіллам, Лявон з жонкай Мары-Франс; унукі Ганна-Прадслава з мужам і дачушкай, Паўлінка з мужам, Вірджыні і Мікола.

СЬВ. ПАМ. ПЁТРА КОНЮХ

Улетку 1950 году, калі мы з Паўлюком Урабаном, залічыўшыся на гістарычны факультэт Лювэнскага ўнівэрсытэту, прыехалі з Бэльгіі ў Рым, каб папрацаваць у бібліятэках гораду, мы сустрэліся там і пазнаёміліся з часам бліжэй з Пётрам Конюхам. Пятру Конюху, як відаць сёння з нэкралёгу — тады пра гэта ня думалася — было сорак гадоў. У Італіі ён апынуўся, як і шмат хто з колішняй Заходняй Беларусі, што былі ў 1940-1941 вывезеныя ў Сібір, праз маршрут Іран — Ірак — Палестына ды паходы польскай арміі генэрала Андэрска. У Рыме Конюху, дзякуючы ягонаму добраму голасу і прыхільнасьці кагосьці з ягоных ваенных начальнікаў, удалося ўладзіцца на навуку ў кансэрваторыі.

З рымскіх часоў запамяталася Конюхава шчодрая гасьціннасьць, радасьць зь якою ён сустракаў нас з Паўлюком, частуючы найчасей жаранінай ды сочнымі памідорамі, пакрыпленымі цыбуляю і перцам. Беларусу ў Рыме было мала. Айцец Пётра Татрыновіч, які вёў тады беларускія перадачы Ватыканскай радыястанцыі (што пачаліся ў студзені таго-ж 1950 году) рады быў дапамозе Пятра Конюха. Пасля нашы з ім сустрэчы адбываліся ўжо ў Лювэне, калі мы выяжджалі на гастролі са студэнцкім хорам Міколы Равенскага, у праграме выступленьняў якога салёвыя нумары Пятра Конюха былі казырнай картай.

Пётра быў вясёлым чалавекам, любіў жарты і заўсёды быў гатовы да сьмеху з нагоды нейкае дасьціпнасьці пад адрасам таго ці іншага ў кампаніі.

Калі я прыехаў у Нью-Ёрк у сакавіку 1957 году, Пётр Конюх ужо быў перабраўшыся зь Італіі ў гэты вялізны горад. Уладжвацца на новым месцы напэўна было ня проста. На першай пары радзь «Вызваленьне» прапанаваў яму супрацоўнічаць у якасьці вольнага карэспандэнта, але да гэтага не

дайшло. У Пятра былі іншыя і дадзеныя і жаданьні — ён ведаў, што ягоным капіталам быў мілагучны і добра пастаўлены бас, які і забясьпечыў яму неўзабаве трывалае месца саліста ў шырока ведамым хоры Данскіх казакоў пад кіраўніцтвам Сяргея Жарава. У гэтым хоры нябожчык і праспяваў 24 гады. Пасля даваў таксама лекцыі сьпеву. Часта выяжджаў на гастролі ў самыя розныя краі сьвету: ці раз наведваў Заходнюю Эўропу, быў у Японіі, зь якое ня мог надзівіцца. Сустрэліся мы ў Нью-Ёрку даволі часта. Сям'я Конюхова — маці, жонка, двое дзяцей — засталіся на Бацькаўшчыне. Заўсёды думаў пра іх, дапамагаў шмат матар'яльна. Кадэбэшнікі бачылі гэту ягоную правязанасьць да сям'і. Прабавалі выкарыстаць яе, каб як-небудзь замануць у сваю сетку, прывабіць да «вяртаньня на Радзіму». Агент з дыпляматычнае бэзэсэраўскае місіі пры ААН прыносіў яму на кватэру запіс галасоў маці і жонкі ў разліку, што эмігранцкае сэрца раскrojцца папалам і чалавек папросіцца дахаты. Але Пётр Конюх добра разумеў існасьць бальшавіцкай сыстэмы, выразна бачыў усю подлую гульню вакол яго і шкадаваў адно, што ня мог — а фізычнае сілы ў яго на гэта хапала — спусьціць агента па сходах на дно калідору.

Хоць жыць ёму даводзілася найчасей у адзіночку, Пётр Конюх ніколі не парываў сувязі зь сваймі суродзічамі. Ён браў удзел у беларускіх імпрэзах, падтрымваў грамадзкае жыцьцё, спрыяў беларускаму эміграцыйнаму друку і шмат якім культурным ініцыятывам. Апошнія гады, пэнсіянерам ужо, ён жыў з другой сваёй жонкай у Канадзе, належаў там да ўкраінскага праваслаўнага прыходу. Быў сталым падпішчыкам «Беларуса», цікавіўся падзеямі на Беларусі, усякімі весткамі з Бацькаўшчыны. Ягоная духоўная лучнасьць з родным краем, зь зямлёй сваіх прашчураў, дзе жывуць ягоныя дзеці, унукі і праўнукі, прайшла чырвонай ніткай праз ўсё ягонае жыцьцё і яшчэ раз падкрэсьленая ягоным заповітам быць пахаваным на беларускім могілніку ў Іст-Брансвіку, дзе ён загадзя набыў магілу і паставіў сабе за жыцьця яшчэ помнік.

Няхай-жа будзе вечнай сьветлая памяць па верным сыну Беларусі Пятру Конюху, які прайшоў тысячы дарог чужыны і ніколі не пераставаў дбаць пра сваіх родных і суродзічаў.

Янка Запруднік

1-га жніўня 1994 году, пасля цяжкой хваробы, памёр у веку 69 гадоў

Сьв. памяці МІХАСЬ ПАЛЮХОВІЧ,

старшыня парафіяльнага камітэту

Царквы Сьв. Эўфрасіньні Полацкай у Саўт Рывэры.

Пахаваны 3-га жніўня на парафіяльных могілках.

Пакінуў у смутку жонку Валянціну, сёстраў Марыю, Надзю, Анну і братоў Сьцяпана і Івана

Сям'я й сябры

СЬВ. ПАМЯЦІ ЭЎДАКІЯ АНДРЫЦА

Народжаная 24 сакавіка, 1921 году ў Курску, у Расеі. Пазнаёмілася з Аляксандрам Андрыцам у Нямеччыне ў часе вайны і пажаніліся ў 1942 годзе. У

восені 1950-га году эмігравалі ў Амэрыку і асяліліся ў Нью-Ёрку.

Памерла сьв. памяці Эўдакія 23-га чэрвеня сёлета ад раку, пасля цяжкой хваробы. Бог быў міласцівы да яе, што яна памерла хутка й спакойна ў сваёй хаце, у прысутнасьці цэлай сям'і ды айца Васіля Андрэюка.

Пакінула ў смутку мужа Аляксандра, зь якім пражыла 52 гады, двух дзяцей, дачку Валерыю Андрыца-Карлі і сына Волтэра, пяцёх унукаў і аднаго праўнука, а гэтаксама пляменьніка Васіля Давідзенка ў Курску.

Пахаваная 27-га чэрвеня на могілніку Царквы Жыровіцкае Божае Маці ў Іст Брансвіку.

Сям'я

БЕЛАРУСКАЯ АЎТАКЕФАЛЬНАЯ ПРАВАСЛАЎНАЯ ЦАРКВА
ФОНД ДАПАМОГІ АХВЯРАМ ЧАРНОБЫЛЯ Ў БЕЛАРУСІ**ПАДЗЯКА**

Ніне Сільвановіч і Лізе Літаровіч
за ахвяру на суму \$ 835.00
на Фонд Дапамогі Ахвярам Чарнобыля ў Беларусі
ў памяць дарагой мамы Веры

✠ Вечная Памяць ✠

НА ВЫДАВЕЦКІ ФОНД «БЕЛАРУСА»

<i>Прыслана непасрэдна ў рэдакцыю:</i>		I. Перэрва	25
Др. У. Набагез		Ю. Азарка	25
(у памяць П. Конюха)	ам. дал. 200	Л. Грант	25
В. Махнач	100	Я. Літвінка	25
Др. Л. Трусэвіч	100	а. Г. Радэнкавіч	25
Ул. і Н. Русак		Ул. Дутка	25
(у памяць П. Конюха)	50	а. Я. Мол	25
Н. Жызьнёўскі	50		
В. Андрыца-Карлі	50	Разам	725
В. і З. Кіпель (для выданьня «Беларуса» у Беларусі)	100	НА ВЫДАВЕЦКІ ФОНД БІНІМ	
А. Рамана (для выданьня «Беларуса» у Беларусі)	100	Др. А. Занковіч	ам. дал. 150
Ад нашага прадстаўніка сп. Б. Даніловича:		М. Каленік	50
Др. М. Смаршчок	100	Сям'я Стагановічаў ахвяруе ў памяць Аляксандра Стагановіча малодшага, выпускніка гімназіі імя Янкі Купалы, на кнігу аб гімназіі	
Я. Сурвіла	60	Др. Я. Запруднік (на кнігу пра гімназію)	200
В. Кажан	50		
М. Вазняк-Гаўрылюк	40	ПАДЗЯКА	
У. Машанскі	40	З удзячнасьцяй адзначаем, што газэтных выразкі і іншыя прэсавыя матар'ялы, якія ўзбагацілі змест «Беларуса», нам прыслалі сп.сп. Я. Сурвіла, Ю. Кіпель, Я. Жучка, В. Рамук, У. Брылеўскі, Ю. Станкевіч, А. Кіпель, В. Махнач, В. Трыгубовіч.	
Я. Канарчук	30		
Я. Азарка	25		
Др. М. Шчорс	25		
А. Каравайчук	25		
Т. Шыбут	25		
А. Шурак	25		
П. Талмацэвіч	25		
Г. Арцюшэнка	25		
М. Радзімскі	25		